

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీ పార్థసారథ్యష్టోత్తరశతనామస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ పార్థసారథ్యష్టోత్తరశతనామస్తోత్రం ॥

ధ్యానం

మురాంతకం సురార్చితం ధరాపతిం పరాత్పరం
నిరామయం జరాహరం కరేణ వేత్రధారిణం ।
సదా ఋతే ప్రతిష్ఠితం భజామి విశ్వరూపిణం
సదాశివప్రియం హరిం నమామి పార్థసారథిం ॥ 1 ॥

భూపేన తేన ముచుకుంద మహాత్మనా యః
సంస్థాపితోఽత్ర ముచుకుందపురే మనోజ్ఞే ।
శంఖేన చారుతరవేత్రధృతేన దోష్టా
సంక్షోభయంతమఖిలం భువనం తమీడే ॥ 2 ॥

పార్థస్య యుద్ధ విముఖస్య హృదిస్థ మౌఢ్యం
గీతామృతేన శమితం కిల యేన సద్యః ।
వేదాంతవేద్యమనఘం పురుషం పురాణం
తం పార్థసారథిమహం ప్రణతోఽస్మి భక్త్యా ॥ 3 ॥

అథ స్తోత్రం

ఓం శ్రీకృష్ణః పార్థసూతః శ్రీతులసీవనసంశ్రితః ।
ఈశ ఈడ్య ఇళాకాంతో లీలార్థమనుజాకృతిః ॥ 1 ॥

కృతభారతయుద్ధార్థసూతవేషః శ్రియఃపతిః ।
వ్యాసప్రత్యక్షీతస్వార్చవిగ్రహో విమలో విభుః ॥ 2 ॥

కృష్ణార్తిఘ్నః కైరవిణీసరస్తీరవిహారభూః |
రుక్మిణీ సాత్యకీరామప్రద్యుమ్నోషాధవాన్వితః || 3 ||

ఆత్రేయపూజాసంతుష్టో వృందారణ్యకృతాలయః |
ఆనందాఖ్యవిమానస్థ ఆత్రేయర్షిప్రతిష్ఠితః || 4 ||

ప్రపన్నాగోహరః పార్థరాజ్యదో రుక్మిణీప్రియః |
శంఖరాడ్ధక్షిణకరో వరదేతరపాణిమాన్ || 5 ||

నందకీ గోవింద ఉరుక్రమః కల్యాణకారణం |
సుమత్యాఖ్యన్యపశ్రేష్ఠవరదో వేంకటేశ్వరః || 6 ||

నీళాధవో ధరానందవర్ధనో వృష్ణి పుంగవః |
సుమత్యవనిపాలార్థకుటుంబసహితః సుధీః || 7 ||

వేదవేద్యోఽచ్యుతో యజ్ఞమూర్తిర్యజ్ఞభుగుత్తమః |
సుమతిప్రేమరచితమహోత్సవవిధిప్రియః || 8 ||

మహామతిర్మహాభాగో మహాయోగీ కవిప్రియః |
విష్ణుర్వేంకటకృష్ణాఖ్యో వరదో వత్సలోఽనఘః || 9 ||

సాలిగ్రామశిలామాలీ పీనవక్షాః ప్రియోత్సవః |
కేశవార్యేష్ఠిసంతుష్టో యతీంద్రోత్పత్తి కారణం || 10 ||

మయూరనగరీనాథో జగద్గురితభంజనః |
గీతోపనిషదాచార్యో విశ్వరూపప్రదర్శనః || 11 ||

భక్తిసారతపస్తుష్టోఽనంతోఽనంతగతిః పతిః |
భక్తిసారస్తుతస్తోత్రప్రియః పక్షీశ్వరధ్వజః || 12 ||

పరకాలాదిసూక్తీడ్యో వాసుదేవః సురారిహా |
ఇంద్రసోమాగ్ని వరుణమీనతీర్థవిహారభూః || 13 ||

గంభీరాంభస్సమద్భూతసద్యఃసంపుల్లపద్మదృక్ |
పంచమూర్తిః పంచహేతిః పంచబాణపితా హరిః || 14 ||

మన్మథో వేదవల్లీశో శ్రీశః సర్వశుభాశ్రయః |
భృగుపుత్రీప్రియో దేవః భృగ్వారాధనతోషితః || 15 ||

చతుర్భుజః పద్మనాభః శేషశాయీ సుఖాయనం |
మాఘశుక్ల ద్వాదశీకృతోద్వాహశ్చ కృపానిధిః || 16 ||

రామః సీతాసమాయుక్తో మధుమద్వరదో వసుః |
ససౌమిత్రిః సభరతః సాంజనేయో ధనుర్ధరః || 17 ||

గజేంద్రవరదస్తార్జ్యసమారూఢో నృపార్చితః |
ఆరూఢయోగో నృహరిర్మౌఢ్యవరదోఽమలః || 18 ||

శరణ్యః శరణః శాంతః శరణాగతవత్సలః |
మహామంత్రార్చనప్రీతో మహైశ్వర్యప్రదాయకః || 19 ||

ఫలశ్రుతిః

య ఇదం పరమం పుణ్యం నామ్నామష్టోత్తరం శతం |
పార్థస్య సారథేఃస్తోత్రం సర్వాభీష్టప్రదాయకం || 1 ||

ప్రత్యహం ప్రాతరుత్థాయ ప్రయతః పఠతే నరః |
తస్య విద్యా ధనం శాంతిః పుష్టిస్తుష్టిశ్చ జాయతే || 2 ||

స్వయమేవ హరిః సాక్షాత్ భూత్వా సారథిరుత్తమః |
తస్య జీవనయాత్రాయాం కురుతే సర్వమంగలం || 3 ||

|| ఇతి శ్రీ పార్థసారథ్యష్టోత్తరశతనామస్తోత్రం సమాప్తం ||